

చీకటి చెలరేగింది

అసలు లోకంలో గొప్పవాళ్ళు అయిన వాళ్ళందరూ బీదవాళ్ళ బాధల గురించి రీనెర్చిచేసి బాగుపడ్డ వాళ్ళేనట. అలాంటి ప్రచారం ఎల్ల కాలం సాగాలంటే బీదలూ వారి బాధలూ యధాతథంగా ఉండడం తప్పని సరిగదా! ఇంతకీ ప్రచారం చెయ్యాలంటే స్వరం పెద్దదిగా ఉండాలి. కడుపు నిండకపోతే కంఠం పెగలదు కదా ఖర్మ! అందుకని మనిషి తన దైన అస్తి బాగా సంపాదించక తప్పదు.

ఇలా సాగుతున్న రంగరాజు ఆలోచనా దోరణి భార్య శ్యామలాంబ కేకతో ఒక్కసారి తెగిపోయింది.

“అవతల అంత పెద్ద ప్రయాణం పెట్టుకుని నిమ్మకి నీరెత్తినట్టు ఎలా కూర్చోగలిగేరని? మంగళారం రాత్రి లగ్గం, మరచిపోయారు కాబోలు. ఆఖరి క్షణంలో కచ్చల్లో కందులు వేయించేస్తే నావల్లగాడు. ముందే చెబుతున్నాను!”

చేతిలో సోషలిజం అనే పుస్తకం వున్నా దాని వైపు చూడక తన ఆలోచనలో తను మునిగి తేలుతున్నాడు. భార్య కేకతో ఆ పుస్తకాన్ని బల్లమీదకి విసిరేసి లేచి నిలుచున్నాడు రంగరాజు.

“ఇంత అవ్యవధిగా అర్జంటు డెలిగ్రాములు కొడితే ఎలా బయల్దేర తామనుకొన్నాడు మీ అన్నయ్య. మనం ఉన్నదేం తమలాంటి బొంబాయి మహానగరం అని ఉద్దేశమా? ఓ రైలుస్టేషన్ అయినా అమోరించలేదే యీ మాయదారి ఊరికి? అయినా తనకి జ్ఞానం లేకపోతే అన్నీ చూస్తున్నావ్ తగుదునమ్మా అని నువ్వెలా తయారయ్యావంట? బస్సుమీద రైల్ స్టేషన్ ఉన్న ఊరికి తగలడి. అక్కడ అర్ధరాత్రి ప్యాసింజరు అందుకుని

రాయపూర్లో హారా బోంబేమెయిలు పట్టుకోవాలి. ఇంత ప్రయాణం అంటే ముందెన్ని చూసుకోవాలి....ఎప్పుడిచ్చి చచ్చాడో నిన్న శనివారం మధ్యాహ్నానికి గాని అందలేదే ముదనవ్వు తంతి! ఓ బ్యాంకి అయినా తెరిచి తగలడరు. ఇవాళ రెండోగంటకి బస్సులో పడితేగాని అందుకోలేం. మళ్ళీ చెప్పలేదనుకొనేవు. మనం పెళ్ళికి వెళ్ళడం అనేది కలలో వార్త!"

అని హడావిడిగా పీధిలోకి వెళ్ళిపోయాడు రంగరాజు. శ్యామలాంబ ఏమాత్రం చిన్నబుచ్చుకోలేదు సరిగదా చిన్న కూనిరాగం తీస్తూ బట్టలు సర్దుకోసాగింది. ఆమె అంచనా తప్పు అవలేదు. మరో రెండు గంటలు దాటకుండా సుడిగాలిలా దూసుకొచ్చి—

"ఇంకా అలాగే కూర్చున్నావేం? ఇంకో గంటలో ప్రయాణం పెట్టుకుని. ఇన్నేళ్ళొచ్చేయి ఎందుకూ ఆ మాత్రం ఇంగితం తెలియకపోయాక? నీ కేమో ఒక్కగా నొక్క అన్నయ్యా, ఆయనకేమో ఒక్కగానొక్క కూతురూ...పెళ్ళని వెలిగించబోతున్నాడు పెళ్ళి. ఇదంతానాకేదో ఉపకారంలా ఉంది చూడబోతే. మీరూ మీరూ ఒకటి. అక్కడికి నేనే పైవాణ్ణి, మధ్యని నా మొహంమీద జల్లుతారు పేడనీళ్ళు నేను గనక బయల్దేరకపోతే...లేనిపోని రొట్టు పడ్డానికి నేనేం అంత అమాయకపు వెదవ ననుకున్నారా మీరంతా? అయ్యో, చెబుతున్నది వింటూ తీరిగ్గా ఎలా నిలబడిపోయిందో! ఆ హోల్డాలు బెల్టు ఒక్కటే కనబడుతోంది, రెండోది ఎక్కడ అమోరించిందో వెతకవేమే దరిద్రపు మొహమా!"

బస్సు ప్రయాణం పొడుపునా కూడా ఇవి తప్పలేదు శ్యామలాంబకి. ఈ బాజాబజంత్రీలు ఆయన తన మెదలో మూడుముళ్ళు వేసిన నాటి నుంచీ ఆరంభమయాయి. తనకో ఆయనకో ఏడు కట్టూ వేసేదాకా ఇవి అవిచ్చిన్నంగా సాగుతూనే ఉంటాయి. కొత్తగా వినేవాళ్ళకి కొంత ఆశ్చర్యంగా తోచవచ్చునేమోగాని తను ఏనాడో వాటికి ఇమ్యూన్ అయిపోయింది. తిట్లు మీదపడి కొట్టవు గదా! పని సాధారణంగా సవ్యంగానే జరిగిపోతూంటుంది. అంటే అన్నీ తనకి అనుకూలంగానే జరుగుతాయని లేదు. తనకి తోచినట్టే చేస్తాడు ఆయన. అందులో అనుమానం ఏమీలేదు. అయితే ప్రపంచనైజం అధ్యయనం చేసిన మనిషి. ఆయన్ని అనుసరించడంలో నష్టం లేదని ఆమె అనుభవమే ఆమెకి గుర్తుచేస్తోంది.

“చూడూ ముహూర్తం ఎప్పుడన్నామా?” అన్నాడు బస్సు దిగి సామాన్లు కింద పెట్టించాక.
“ఔలిగ్రాము మీరే చదివి వినిపించేరుగా నన్నడుగుతారేం. ఎల్లుండి అర్థరాత్రి కదూ?”

“ఏమోలే ఇప్పుడే అనుకున్నాను, నీ ఒంటిమీద నగలు చూసి.”
శ్యామలాంబ కుచ్చెళ్ళు కొంచెం వదులు చేసుకుని బాగా ఇంత పమిట తీసుకుని నగలన్నీ మరుగుపడేలా కప్పుకుంటూ అంది.

“అవ్వ! అన్నీ తనే అంటే నేనేం జేతునమ్మా! లాకర్ లో పెట్టి రావడానికి బ్యాంకి శలవయిపోయే... ఇంత బంగారం ఎంత నమ్మకస్థులయినా యింకోళ్ళ యింట్లో పెట్టి రావడానికి చేతులు రాకపోయే....”

“అలాగలాగే.... చిరు చీకటివేళ. ఇక్కడ చేరుకున్నామా, అర్థరాత్రి దాకా ఆ ప్యానెంజరు దిగబడదు. ఒంటెడు నగలతో అంత వరకూ ఎక్కడ గడుపుతావో అది నువ్వు ఆలోచించుకోవలసిందే. అయిదుపేటల చంద్రహారం. రెండుపేటల జిగినీనాను. ముత్యాలగొలుసు, రాళ్ళ నెక్లెసు, వజ్రాల దుద్దులు, పదేసి జతల గాజులు...”

“అబ్బ, ఏమిటా అరుపులూ?” అటూ ఇటూ భయంగా చూసింది శ్యామలాంబ. సహస్రనామాలు చదివే మొగుడితో కాపురం చేస్తున్నందుకు తెలుగు తెలియని ఊళ్ళో ఉండడం ఓ అదృష్టమే. మెడలో ఒంటిపేట గొలుసూ చేతికి ఒక్క జత గాజుల్లో కన్యాధార పోశారు తనవాళ్ళు. ఈ ఇరవై ఏళ్ళలో ఒక్కొక్కటి తన చేత్తో తనే చేయించాడు ఆయన. ఎందుకూ, యిల్లు దాటితే చాలు యిలా దెప్పి పొయ్యవచ్చు అనా?

“ఎంత చిన్న స్టేషనయినా ఏదో రకం వెయిటింగ్ రూం అనేది ఉండకపోదు. పదండి అక్కడికి పోదాం.”

“ఇలాంటి స్టేషన్లకి వెయిటింగ్ రూం ఒకటా! ఓవేళ వున్నా అందులో ఏడిసే సేపి అసగా ఎంత? నేనాలోచించేది అదికాదు....”

“...మరి?”

“తోక అనేది లేకపోయింది యీ ఆడాళ్ళకి. ఉంటే దాన్ని కూడా ఆ చివర్నుంచి యీ చివరిదాకా నగల్లో నింపి ఉందురు?”

రంగరాజు హాస్యానికి నవ్వు రాలేదు సరిగదా భగ్గున ఒళ్ళు
మండింది శ్యామలాంబకు. విసుక్కుంటూ అంది:

“నన్నెందుకు చంపుతారుగాని, ఎంత నేపిలా బస్ స్టాండ్ లో నిల
బెడతారు. ఎక్కడికో అక్కడికి దారి తియ్యండి, పోదాం.”

ఆమె ఊహించినట్లే ముందు జాగ్రత్త లేకుండా యేం బయల్దేర
లేదతను. అన్ని సదుపాయాలూ వున్న గవర్నమెంటు గెస్ట్ హౌస్ ఒకటి
అక్కడుందనీ, ఆ రోజు అక్కడ ఏ మినిస్టర్ కేంప్ చెయ్యడంలేదనీ
ముందుగా కనుక్కున్నాడు. దానికి సంబంధించిన ఆఫీసరు తన ప్రెండే.
తన ఊరినుంచే అక్కడికి ఫోన్ చేయించాడు. “ఈ మాత్రందానికి
నన్నింతలా రిక్వెస్ట్ చెయ్యాలా రాజూ! ఓసారి ఆ గది కడిగేసి నీళ్ళూ
అవీ పెట్టించమని వాచ్ మెన్ కి ఫోన్ చేయిస్తాను. వాచ్ మెన్ మదన్
మిత్రాకి బాగా హిందీ వచ్చు. మంచివాడు. మీరూ మీ శ్రీమతి అక్కడ
విశ్రమించవచ్చు. పానెంజరు ఎంతకీ, రెండుకి కదూ? వాడే లేసి
మిమ్మల్ని స్టేషన్ కి దిగబెడతాడు. డోన్ట్ వర్రీ! గవర్నమెంటు ఉద్యోగి.
మిమ్మల్నెవడడ్డుతాడు?”

ఆఫీసరు చెప్పినవన్నీ అక్షరాలా నిజమేనని ఆ గెస్ట్ హౌస్ కి చేరి
చేరగానే తెలిసిపోయింది రంగరాజుకి. అడవిలాంటి ఆ పల్లెటూళ్ళో
హైక్లాస్ హోటల్ డబుల్ రూంలా వుంది అది. ఆ ఆవరణలోనే దూరంగా
ఓ మూలకి పాక వేసుకుని కాపురముంటున్నాడు మదన్ మిత్రా.

ఇక్కడ మంచినీళ్లైనా పుట్టవని ముందే తెలుసుగనక ఉప్పొ చేసి
తెచ్చింది శ్యామలాంబ. అది తిసి నాలుగేసి అరటిపళ్ళు తిన్నాక, ఇక
ఏ మాత్రం బితుకువున్నా ఎగిరిపోయినట్లేంది.

శ్యామలాంబ బాత్ రూంలో కేరియరు గిన్నెలు తోముతోంది. రూం
వరండాలో వున్న బల్బుమీద రంగరాజు కూచుని, మెట్ల మీద కూచున్న
మిత్రాతో హిందీలో బాతాఖానీకి తగులుకున్నాడు. ఇంకోళ్ళ గురించి అడ
గడంగాని తెలుసుకోడంగాని రంగరాజుకి అట్టే అలవాటు లేదు. కాని
తండ్రి ఎంత వారిస్తున్నా దగ్గరకొచ్చి ఈగల్లా ముసురుతున్న అతని
సంతానంవైపు తేరిపార చూడక తప్పలేదు. దుర్బర దారిద్ర్యం అనుభ
విస్తున్నట్టు స్పష్టంగా తెలుస్తుంది వాళ్ళని చూస్తే ఎవరికైనా. అందులో ఆ

రోజు పొద్దున్నే కొంతవరకు చదివిన సోషలిజం పుస్తకంలోని ఆలోచనలు అతన్నింకా వెంటాడడం మానలేదు. ఈ నలుగురుపిల్లలూ కాక ఇంకా చంటి వాడొకడు తల్లిదగ్గర ఉన్నాడుట. ఆ ఇల్లాలు కడుపుకూడానట. వీళ్ళు చాలక ముసలి తండ్రి, పెళ్ళికాని చెల్లెలూనట. ఇందరూ కలిసి ఆ ఒంటివాస పాకలో ఉంటున్నారు ఇంత గుడ్డి దీపం పెట్టుకుని. పైన సీలింగ్ ఫేస్ తో, కింద రెండు ఫోమ్ బెడ్ మంచాలతో ఎటాచ్ డు రెట్రీన్ కమ్ బాత్ రూమ్ తో బార్ లైట్స్ లో వెలిగిపోయే మార్బుల్ ఫ్లోరింగ్ తో, రైల్వే వెయిటింగ్ రూమ్ అంత గది ఇది.

“మేం మీకు సమస్త సదుపాయాలూ ఇస్తున్నాం. రక్షణ కల్పిస్తున్నాం. అయినా మీకు మానవత్వం లేదు. కృతజ్ఞత లేదు. అయితే ఒక్కటి మాత్రం గుర్తుంచుకోండి. ఇలా ఎల్లకాలం జరగదు.”

అని హెచ్చరిస్తున్నట్టుంది గుడిశె, మిత్రా కుటుంబంద్వారా.

“ఏడిశావ్... మేమే మిమ్మల్ని పోషిస్తున్నాం. అలా పోషించాం కాబట్టే ఈ మాత్రంగా ఉన్నారు. అయినా ఎవరి కర్మ కెవరు కర్తలు! నోరు మూసుకు పడుండండి.”

అని జవాబు చెప్పించినట్టుయింది తన ద్వారా గెస్ట్ హౌస్.

చ...చ....ఒకరికి జవాబు చెప్పే కర్మ నాకేమిటి? మత సూత్రం గాని రాజకీయ సూత్రంగాని కేవలం ప్రచారంకోసం పుట్టినవి. వాటిని అడ్డు పెట్టుకుని చేతనైతే నాలుగు రాళ్ళు చేసుకోవాలిగాని వాటిమీద తర్జన భర్జన ఒకటా!”

అనుకుని లేచి నిలబడిపోయాడు రంగరాజు.

“నువ్వు పిల్లల్ని తీసుకుపోరా... నేను పడుకుంటాను. ఒంటిగంటకి నీకు తెలుస్తుంది గదా?”

అని ఇంకా అడుగుతూనే వున్నాడు. ఒక్కమారుగా కరెంట్ పోయి అంతా కటిక చీకటి అయిపోయింది. అప్పుడుగాని తెలిసి రాలేదు రంగరాజుకి తన చుట్టుపక్కల ఎంత పెద్ద పెద్ద చెట్లున్నదీ...అవి తెలియజెయ్యడానికన్నట్టు అప్పుడప్పుడు మెరుపులు. అన్నిటినీ మించి, వెక్కిరిస్తున్నట్టు గుడిసెలో దీపం.

“ఇక్కడ యిలా దీపాలు పోవడం అలవాటే. ఒక్కొక్కప్పుడు గంటల తరబడి రాకపోవడం ఉంది. అయినా యెప్పుడోగాని అలా జరగదు. ఏం భయపడకండి బాబూ....నేనే .. ఉన్నాగా ... ఎప్పుడు పిల్చినా పలుకుతాను. కావలిస్తే మా బుడ్డిదీపం తెచ్చి పెడతాను.”

రంగరాజు ఏం జవాబు చెప్పనోగాని లైటు వెంటనే వెలిగేయి. ఏమిటో ఇక అక్కడ కూచోబుద్ధిపుట్టలే దతనికి. లోపలికి వచ్చి అడ్డ గడియ వేశాడు. ఆ గడియను చూసి అతను గతుక్కుమన్నాడు. చాలా చచ్చురకం కర్రతో ఏదో ఒకటి పేరుకి తగిలించి నట్టుందది. మనిషి అంతా బాగుండి మూతి వంకరగా ఉన్నట్టుందది. అంత ముఖ్యమైన చోట అంత అశ్రద్ధ చూపినందుకు ఎంతో తిట్టుకున్నాడు అతను. బిల్డింగ్ సేఫ్టీ మీద అతని నమ్మకమంతా ఆ క్షణంలో ఎగిరిపోయినట్టుంది. ఈ అల్లరి చాలిక లైటు పోవడం, రావడం ఇదొకటి. పైగా అప్పుడప్పుడు చినుకులు, ఈదురుగాలి.

‘దీనికేం పట్టినట్టులేదు. హాయిగా నిద్రపోతోంది. అసలు ఇలాంటప్పుడు నిద్రెలా పడుతుందో... నా యీ ఆందోళనకి మూల కారణం ఇదీ దీని నగలూ కావా?’ అనుకుంటూనే రంగరాజు నిద్రలో పడ్డాడు.

కిటికీలోంచి వర్షపు చుక్క మొహంమీదపడి త్రుళ్ళిపడి లేచాడు రంగరాజు. లేస్తూనే వాచీ చూసుకున్నాడు. రేడియో ముళ్ళు ‘రెండు కాదు, మేం ఒకటే’ అని చెబుతున్నాయి. వర్షం ఎక్కువై పోయినట్టుంది. జల్లు లోపలికి వచ్చేస్తోంది. చిడత ఊడిపోయిన ఆ కిటికీ రెక్కని ప్లాగో అలా వేసేద్దామని ఎంత ప్రయత్నించినా కుదరలేదు. భయంకరమైన గాలి చప్పుడు. హోరుమని వర్షం. కళ్ళు మిరిమిల్లు గొలిపే మెరుపులు. అంత చల్లటి వాతావరణంలోనూ చెమటతో తడిసి ముద్దయ్యాడు.

స్విచ్ నొక్కేడు. లైటు వెలిగలేదు. కిటికీ రెక్కలోంచి కనిపిస్తూనే వుంది. పై వరండాలో లైటు లేదు. వీధి చివర లైటు వుండాలి. అదీ లేదు అంతటా గాఢాంధకారం. అతన్ని అన్నిటికన్న భయపెట్టింది అవతలనుంచి గాలి బలంగా తొయ్యగా విడి పోదామని విశ్వప్రయత్నం చేస్తున్న వీధి తలుపు, ఆ ప్రయత్నంలో వినిపిస్తున్న చప్పుడు.

అర్థరాత్రివేళ. మారుమూల గ్రామం. మన ఊరుకాదు. మన బాష కాదు. పాతికవేలు చేసే బంగారం. ఎవడికివేదు? తాము చూస్తే ఇద్దరే. గంపెడు బలగం వాళ్ళది. బంగారం దొరికేక మనుషుల్ని మిగల నిస్తారా? ఆవురావురనే ఆకలి వాళ్ళది. అవకాశం దొరికితే అగుతారా? నిశ్చింతగా నిద్రపోతున్న పెళ్ళాన్ని చూస్తే భగ్గున ఒళ్ళు మండిపోయింది రంగరాజుకి. కొట్టినంత పనిచేసి తేపి కూచోబెట్టెడు.

అంతే ధనాధన్ పడిపోయాయి పిడుగులు.

“ఏమే! ఒంటినిండా నగలు సింగారించుకుని ఎక్కడికి నువ్వు బయల్దేరింది? పెళ్ళికా? ఎవరి పెళ్ళికి? నీ మేనగోడలు పెళ్ళికా, నీ మొగుడి పెద్ద కర్మకా? దేశం ఎలా ఉంది. దేశంలో పరిస్థితులెలా ఉన్నాయి. మన ఖర్చులెలా ఉండాలి. ఏ కొంచమైనా ఆలోచన ఉందీ నీకు?

దున్నపోతులా తిని కూచుని, కూచుని తిన్నది అరక్క, పెళ్ళంటూ తక్కువైందా నీ మొహానికి? ఎంతదూతమైనా ఫరవాలేదని బయల్దేరిపోతావా? ఇందాక ఆ దొర్బాగ్యుడు వచ్చాడు, ఎవడు, నైట్ వాచర్ గాడు, వాడి మొహం వాడి పిల్లల మొహం ఒక్కమారు గుర్తు తెచ్చుకుంటే అన్నంముద్ద లోపలికెళుతుందా నీకు?

తలకి నూనెచుక్కలేదు. తాగడానికి గంజిచుక్కలేదు.

అంతేకాదు. ఏడుద్దామన్నా కంట్లో కన్నీటి చుక్క లేదే వాళ్ళకి. ఓ పట్టుచీర కట్టుకుంటే కొన్నివేల పట్టు పురుగుల్ని హత్య చేసినట్టు లెక్కట. ఓ బంగారు నగ పెట్టుకుంటే ఎందరు అలాంటి అమాయకుల్ని పొట్టకొట్టినట్టు గుర్తే!

ప్రేతాల మధ్యనుంచి పెళ్ళి వేడుకకి బయల్దేరావా?

భూతాల మధ్యనుంచి బూతిముక్క అందుకుందామనే?

నీ ఆట ఇన్నాళ్ళకి కట్టింది.

నీ కోట ఇన్నాళ్ళకి చిక్కింది వాళ్ళకి.

అదిగో. ఇక వీధి తలుపు ఆగేలాలేదు.

విను. వినపడ్డంలేదా రొద? వచ్చి పడి పోతోంది వరద.

నిన్నూ నన్నూ ముంచేస్తుంది. వచ్చేస్తున్నారు. వచ్చి పడిపోతున్నారు. నీ వంటిమీద నగలు ముక్క ముక్క పంచుకుంటారు.

నిన్నూ నీతోపాటు నన్నూ ముక్క ముక్క సంజుకుంటారు.

....

శ్యామలాంబ దైర్యం పూర్తిగా చెదిరిపోయినట్లుంది. లేచి లైటు వేద్దామంటే రెండు చేతులూ నొక్కిపెట్టి పట్టుకున్నాడు. ఆ దోరణి కంటూపంటూ కనపశ్శేదు. భయం దుఃఖంగా మారి పెద్ద గొంతుకతో ఏడుపు మొదలెట్టింది. దానో పై నున్న వాచ్ మెన్ లేచాడు. ఎందుకో అమ్మగారు ఏడుస్తోందని వాడు గ్రహించి ఉండాలి. లైటు పోయాయి. వాళ్ళు ఓ టార్చి లైటన్నా తెచ్చుకున్నట్లు లేదు. అయ్య సిగరెట్టయినా కాల్చినట్లులేదు. అగ్గిపెట్టె ఉండదు కదా! చీకటికి భయపడి అమ్మగారు ఏడుస్తోందేమో! 'మా గుడి నెకి పరిగెత్తి దీపం తెచ్చిస్తాను. భయపడకండి. తలుపు తెరవండి' అని బాదేడు.

'వద్దురా బాబూ! మీరు అక్కడే ఉండండి. మేం ఇక్కడే ఉంటాం. ఆ మాత్రం తలుపైనా అడ్డం ఉండనీ. దీపం మిషతో తలుపు తీయించి మా అంతు చూద్దామనేగా మీ ప్రయత్నం!'

రంగరాజు అరుస్తూనే వున్నాడు. పెద్దగాలిపెట్టుకే తలుపు అడ్డ గడియ ఎగిరిపోయి తలుపులు బార్లా తెరుచుకుపోయాయి. అంతే, గది కిక్కిరిసిపోయింది. ఒకటా రెండా కొన్ని వేల నీడలు అలా గదిలో ప్రవేశించడం అతనికి కనబడుతూనే వుంది. శక్తి అంతా కూడగట్టుకుని ఒక్క అరుపు అరిచేడు.

ఆ కేకకి ఇటు శ్యామలాంబా అటు వరండాలో పడుకున్న మదన్ మిత్రా త్రుళ్ళిపడి లేచారు. ఆమె వెంటనే లైటు వేసింది. మొగుడి రెండు చేతులూ పట్టుకు కుదిపివేసి కూచోజెట్టింది. అతనికి కాస్త తెలివొచ్చాక అడిగింది.

'ఏమండీ! ఏమిటంత కేకవేశారు? ఏదైనా పీడకలగాని వచ్చిందా?'

మొహంమీద నీళ్ళు జల్లింది. అంతరాత్రివేళా స్టేషన్ కి పరిగెత్తించి మిత్రాచేత టినీళ్ళు తెప్పించి నోట్లో పోసింది. అప్పటికిగాని రంగరాజు వణుకు తగ్గలేదు. అప్పటికిగాని జరిగింది కల అని అతను నమ్మలేదు.

ఇంకొంతనేపటికి వాళ్ళిద్దరూ పానెంజర్లో పస్తు క్లాస్ కంపార్ట్ మెంట్ లో వున్నారు. కింద ప్లాట్ ఫారం మీద మదన్ మిత్రా పెద్ద కొడుకూ ఉన్నాడు. శ్యామలాంబ అంది. 'ఏమండీ ఇంతగా మీరు భయపడతారని తెలిస్తే నగల్లో ఇలా బయలుదేరి వుండను. ఇంతకీ వాచ్ మెన్ చేసిన సాయం ఇంతా అంతానా? ఇంతలా త్రివేళ ఇలాంటి వూళ్ళో ఓ మొత్తు మొత్తితే ఎవరు దిక్కు? అంత చినుకుల్లో వరండాలో పడుకుని కంటికి రెప్పలా కాశాడు. ఇంత చలిలో తీసుకొచ్చి జాగ్రత్తగా రైలెక్కించాడు. పాపం పిల్లలుగలవాడు. వాడికో పది రూపాయలైనా పడెయ్యండి.' సలహా ఇచ్చిందిగాని మొగుడేం చేశాడో చూడలేదామె. 'ఎక్కడివాళ్ళని అక్కడే వుంచడం మంచిది' అని గొణుక్కుంటూ ఓ అర్థరూపాయి కాసు విస రడం ఆమె గమనించలేదు.

'చ...ఇంతాచేసి ఇదా ఇచ్చేది? పుచ్చుకోకు' అన్నట్టు అసహ్యంగా చూశాడు కొడుకు. 'పదేసి రోజులపాటు బసచేసి పైసా చేతిలో పెట్టరు మహారాజులు. ఎక్కడికక్కడే సంతోషించాలి మరి' అన్నట్టు ఆప్యాయంగా అందుకొని నమస్కరించాడు మిత్రా.

రైలు కదిలింది. చీకట్లోకి ప్రయాణించడం దానికి మామూలే.